
Bhajana Ashtakam

भजनाष्टकम्

Document Information

Text title : Bhajana Ashtakam

File name : bhajanAShTakam.itx

Category : vishhnu, svAminArAyaNa, krishna, aShTaka

Location : doc_vishhnu

Author : yogAnandamuni

Acknowledge-Permission: Swaminarayan Sampradaya

Latest update : August 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 9, 2024

sanskritdocuments.org

भजनाष्टकम्



(कोकिलक वृत्तम्)

विहरति योऽक्षरेऽक्षर-पदाक्षर-मुक्तपतिः
पुरुषविधो विधिं विधिहरीश्वरमुख्यबुधाः ।
शिरसि वहन्ति ते समुदितं किल येन मुदा
हृदि तमजं भजे भवहरं हरिकृष्णमहम् ॥ १ ॥

प्रकृतिमया गुणा न च भवन्ति हि यत्र हरौ-
इति निगमागमा अपि वदन्ति च निर्गुणकम् ।
इति सगुणं गुणैरपि युतं परदिव्यशुभै-
हृदि तमजं भजे भवहरं हरिकृष्णमहम् ॥ २ ॥

शमदम-कौशलसमृति-तपोबल-कान्तिभग-
श्रुतशुचिसत्यता-स्ववशतार्जव-कीर्तिमुखाः ।
अपरिमिता गुणा ध्रुवतयात्र वसन्ति सदा
हृदि तमजं भजे भवहरं हरिकृष्णमहम् ॥ ३ ॥

प्रकृति-पराक्षरे बृहति धामनि मूर्तिधरैर्
निगमनिजायुधैश्च निजपार्षद-मुख्यगणैः ।
उरु य उपास्यतेऽपि रमया रमणीयतनुर्
हृदि तमजं भजे भवहरं हरिकृष्णमहम् ॥ ४ ॥

निखिलभगैश्च योऽक्षरपदे दिवि देवगणै-
रखिलविभूतिभिर्विभवभूमिरुपास्यत ए ।
रतिपतिदर्पहा-रमणरम्यक-रूपनिधिर्
हृदि तमजं भजे भवहरं हरिकृष्णमहम् ॥ ५ ॥

विजितमनोभवा भुवि भजन्ति च यं सततं
शमदमसाधनैः प्रशमितेन्द्रिय-वाजिरयाः ।
प्रकटित-मानुषाकृतिमिमे मुनिदेवगणा

हृदि तमजं भजे भवहरं हरिकृष्णमहम् ॥ ६ ॥

द्विज-वृष-साधुगो-मुनिगणानवितुं भुवि यो
वृषभवने वृषाद् धृतजनिर्जनको जगताम् ।

प्रकृतिभुवामपि प्रशमितुं यदधर्मकुलं

हृदि तमजं भजे भवहरं हरिकृष्णमहम् ॥ ७ ॥

ऋषिभिरभिष्टुतो नृपगणैर्नत-पादतलः

श्रुतिशिरसां गणैरुदितसूज्ज्वल-कीर्तिरसौ ।

अतिकृतिभिः प्रगीत इति यः कविकोकिलकैर्

हृदि तमजं भजे भवहरं हरिकृष्णमहम् ॥ ८ ॥

इति श्रीयोगानन्दमुनिविरचितं भजनाष्टकं सम्पूर्णम् ।



Bhajana Ashtakam

pdf was typeset on August 9, 2024



Please send corrections to sanskrit@cheerful.com

